

ဒုတိယအကြိမ်ရှမ်းပြည်နယ်လွှတ်တော် (၁၄)ကြိမ်မြောက်ပုံမှန်အစည်းအဝေး ပထမနေ့ (၂.၄.၂၀၁၉) ရက်နေ့တွင် မိုင်းခတ်မြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော် ကိုယ်စားလှယ်၊ ဦးအားမဲ တင်သွင်းသည့် အဆိုဆိုင်ရာဆောင်ရွက်ချက်များ

ဥက္ကဋ္ဌ။ ယခုအစီအစဉ် (၉)ဖြစ်ပါတယ်။ မိုင်းခတ်မြို့နယ် မဲဆန္ဒနယ်အမှတ်(၂)မှ ဦးအားမဲကအဆိုတစ်ရပ်အား လွှတ်တော်သို့ပေးပို့လာပါတယ်။ အဆိုမှာ“ရှမ်းပြည်နယ်အတွင်း “ဘိန်း” စိုက်ပျိုးထုတ်လုပ်မှု လျော့နည်းပပျောက်ရေးအတွက် ထိရောက်သောစီမံကိန်း ရေးဆွဲပြီး အကောင်အထည်ဖော် ဆောင်ရွက်စေရန် ရှမ်းပြည်နယ်အစိုးရအဖွဲ့အား တိုက်တွန်း ကြောင်း” အဆိုဖြစ်ပါတယ်။ ယခု ဦးအားမဲက အဆိုတင်သွင်းဖို့ ဖြစ်ပါတယ်။

ဦးအားမဲ၊ မိုင်းခတ်မြို့နယ် မဲဆန္ဒနယ်အမှတ်(၂)။ အားလုံးမင်္ဂလာပါ။ ဒီကနေ့ ကျင်းပသည့် ဒုတိယအကြိမ် ရှမ်းပြည်နယ်လွှတ်တော် (၁၄)ကြိမ်မြောက် ပုံမှန်အစည်းအဝေး သို့ တက်ရောက်လာကြသည့် ရှမ်းပြည်နယ် လွှတ်တော်ဥက္ကဋ္ဌကြီးနှင့်တကွ ဝန်ကြီးချုပ်၊ ရှမ်းပြည်နယ်အစိုးရအဖွဲ့ဝင် ဝန်ကြီးများ၊ ဥပဒေချုပ်၊ တရားသူကြီးချုပ်၊ စာရင်းစစ်ချုပ်၊ ရှမ်းပြည်နယ်လွှတ်တော်ကိုယ်စားလှယ်များ၊ တပ်မတော်သား ကိုယ်စားလှယ်များနှင့် လွှတ်တော်သို့ လေ့လာကြသည့် ဧည့်သည်တော်များအားလုံး မင်္ဂလာအပေါင်းနှင့် ပြည့်စုံ ကြပါစေလို့ ရှေးဦးစွာ နှုတ်ခွန်းဆက်သအပ်ပါတယ်။ ကျွန်တော်ကတော့ ရှမ်းပြည်နယ် (အရှေ့ပိုင်း)၊ ကျိုင်းတုံခရိုင်၊ မိုင်းခတ်မြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော် ကိုယ်စားလှယ် ဦးအားမဲ ဖြစ်ပါတယ်။

ဒီကနေ့ ကျင်းပသည့် ဒုတိယအကြိမ် ရှမ်းပြည်နယ်လွှတ်တော် (၁၄)ကြိမ်မြောက် ပုံမှန်အစည်းအဝေးသို့ “ရှမ်းပြည်နယ်အတွင်း “ဘိန်း”စိုက်ပျိုးထုတ်လုပ်မှုလျော့နည်းပပျောက် ရေးအတွက် ထိရောက်သောစီမံကိန်းရေးဆွဲပြီး အကောင်အထည်ဖော် ဆောင်ရွက်စေရန် ရှမ်းပြည်နယ်အစိုးရအဖွဲ့အား တိုက်တွန်းကြောင်း” အဆိုတစ်ရပ်ကို တင်သွင်းသွားမှာ ဖြစ်ပါ တယ်။

ဒီအဆိုကိုတင်သွင်းရခြင်းရဲ့ အဓိကအကြောင်းအရင်းကတော့ ကျွန်တော်တို့ မွေးဖွား ပြီး လူရယ်လို့ စသိစဉ်ကတည်းက ငယ်စဉ်ဘဝကစလို့ ဘိန်း(သို့မဟုတ်) မူးယစ်ဆေးဝါး ပပျောက်ရေးအတွက် မြို့နယ်အတွင်းရှိ ကျောင်းများတွင် အသိပညာပေး အခမ်းအနားပွဲ ကျင်းပခြင်း၊ ဘိန်းအစားထိုး သီးနှံပေးအပ်ပွဲများစွာ ကျင်းပလာခဲ့သည်မှာ ယနေ့တိုင်မြင်တွေ့ ရမှာ ဖြစ်ပါတယ်။ ဒါ့အပြင် အမျိုးသားရေးတာဝန်တစ်ရပ်အဖြစ် သတ်မှတ်ပြီး မြို့နယ်တွင်းရှိ ဌာနဆိုင်ရာအသီးသီးထဲမှ မူးယစ်တပ်ဖွဲ့၊ ရဲတပ်ဖွဲ့၊ ကျန်တဲ့ဌာနဆိုင်ရာများနှင့် ပူးပေါင်းပြီး

ဘိန်းစိုက်ရာသီဖြစ်စေ ဘိန်းခြစ်ရာသီဖြစ်စေ၊ ဘိန်းစိုက်တောင်သူများ စိုက်ပျိုးထားသော ဘိန်းခင်းများအား လုံခြုံရေးရယူကာ သွားရောက်ဖျက်ဆီးနေခဲ့တာ ယနေ့တိုင်မြင် တွေ့ရမှာ ဖြစ်ပါတယ်။ သို့ပေမဲ့လည်း ယနေ့တိုင် ဘိန်းစိုက်ပျိုးမှု အနည်းကျဦးသာလျော့နည်း လာပြီး ကျေးလက်နေဘိန်းစိုက် တောင်သူများမှာ အလုပ်အကိုင်အခွင့်အလမ်း ကင်းမဲ့လာပြီး ယခင် ထက်ပိုမို ဆင်းရဲနံ့ချာနေတာကို တွေ့ရှိရပါတယ်။ ကျေးလက်နေတောင်သူများ မှာလည်း အသိပညာနည်းပါးမှုကြောင့် မိသားစုစားဝတ်နေရေး ဝင်ငွေရှာဖွေရာမှာ ဘိန်း စိုက်ပျိုးမှုက ပိုမိုလွယ်ကူကြောင်း ယူဆထားပြီး ဘိန်းစိုက်ပျိုးမှုမှာ တရားမဝင်မှုကို သိရှိသော်လည်း မဖြစ်မနေ စိုက်ပျိုးလုပ်ကိုင်နေပြီး ကျီးလန့်စာစားနေရသော ကျေးလက်နေ တောင်သူများ သာ ဖြစ်ပါတယ်။

ဒီဘိန်းစိုက်ပျိုးမှုဖြင့် အသက်မွေးဝမ်းကျောင်းပြုနေရတဲ့ ဘဝမှာ ရုန်းထွက် လွတ်မြောက်ချင်ခဲ့သော်လည်း ယနေ့တိုင် ရုန်းလေ့နစ်လေ့ဘဝဖြင့် ဆက်လက်ရပ်တည်နေ ကြရပါတယ်။ ဒီလို ကျီးလန့်စာစားနေရတဲ့ ကျေးလက်နေတောင်သူများ၏ ဘဝလွတ်မြောက် ရန် ထွက်ပေါက်မှာ နိုင်ငံတော်၏ အမျိုးသားတာဝန်တစ်ရပ်ဖြစ်သလို အစိုးရ၏ ကြီးမားသော တာဝန်တစ်ရပ်ဖြစ်ကြောင်းကိုလည်း မြင်နိုင်ပါတယ်။ ဒါ့ကြောင့် ဒီကနေ့ ကျွန်တော်တင်သွင်း ခဲ့သော “ရှမ်းပြည်နယ်အတွင်း“ဘိန်း” စိုက်ပျိုးထုတ်လုပ်မှု လျော့နည်း ပပျောက်ရေးအတွက် ထိရောက်သောစီမံကိန်းရေးဆွဲပြီး အကောင်အထည်ဖော်ဆောင်ရွက်စေရန် ရှမ်းပြည်နယ် အစိုးရအဖွဲ့အား တိုက်တွန်းကြောင်း” အဆိုတစ်ရပ်ကို လွှတ်တော်ဥက္ကဋ္ဌ ကြီးမှတစ်ဆင့် ရိုသေလေးစားစွာ တင်ပြရခြင်း ဖြစ်ပါတယ်။ အားလုံးကို ကျေးဇူးတင်ပါတယ်။

**ဥက္ကဋ္ဌ။** အဆိုကို ထောက်ခံမည့်ကိုယ်စားလှယ် တင်ပြဖို့ ဖြစ်ပါတယ်။

**ဒေါ်နန်းစမ်းစမ်းအေး၊ သိန္နီမြို့နယ် မဲဆန္ဒနယ်အမှတ်(၁)။** လေးစားအပ်ပါသော လွှတ်တော်ဥက္ကဋ္ဌနှင့်တကွတက်ရောက်လာတဲ့ လွှတ်တော်ကိုယ်စားလှယ်များ၊ အစိုးရအဖွဲ့များ အားလုံးနဲ့ လေ့လာသူဧည့်ပရိတ်သတ်များအားလုံး မင်္ဂလာပါလို့ နှုတ်ခွန်းဆက်သပါတယ်။ ကျွန်မကတော့ သီပေါမြို့နယ် မဲဆန္ဒနယ်အမှတ်(၁)မှ ပြည်နယ်လွှတ်တော်ကိုယ်စားလှယ် ဒေါ်နန်းစမ်းစမ်းအေး ဖြစ်ပါတယ်။

ယနေ့အစည်းအဝေးမှာ မိုင်းခတ်မြို့နယ် မဲဆန္ဒနယ်အမှတ်(၂)မှ ရှမ်းပြည်နယ် လွှတ်တော်ကိုယ်စားလှယ် ဦးအားမဲတင်သွင်းသည့် “ရှမ်းပြည်နယ်အတွင်း “ဘိန်း” စိုက်ပျိုး ထုတ်လုပ်မှုလျော့နည်းပပျောက်ရေးအတွက် ထိရောက်သောစီမံကိန်းရေးဆွဲပြီး အကောင် အထည်ဖော် ဆောင်ရွက်စေရန် ရှမ်းပြည်နယ်အစိုးရအဖွဲ့အား တိုက်တွန်းကြောင်း” အဆိုကို

လက်ခံဆွေးနွေးသင့်ပါကြောင်း မိမိအနေနဲ့ ထောက်ခံအပ်ပါတယ်။ အားလုံးကို ကျေးဇူးတင်ပါတယ်။

အဆိုကို ပြည်နယ်လွှတ်တော်က လက်ခံဆွေးနွေးရန် မသင့်ကြောင်း ဆုံးဖြတ်ပါက ယင်းအဆိုကို လက်ခံဆွေးနွေးရန် မသင့်ကြောင်း ဥက္ကဋ္ဌက ကြေညာခြင်း (သို့မဟုတ်) အဆိုကို လက်ခံဆွေးနွေးရန်ဆုံးဖြတ်ပါက ဆွေးနွေးလိုသည့် လွှတ်တော်ကိုယ်စားလှယ် များရှိလျှင် အမည်စာရင်းတင်သွင်းနိုင်ကြောင်း ဥက္ကဋ္ဌက ကြေညာခြင်း။

ဥက္ကဋ္ဌ။ ပြည်နယ်လွှတ်တော်ကိုယ်စားလှယ်များခင်ဗျား။ ဦးအားမဲ တင်သွင်းသော အဆိုကို လွှတ်တော်ကိုယ်စားလှယ်(၁)ဦးက ထောက်ခံသွားပါတယ်။ ယခု အဆိုကို လက်ခံဆွေးနွေးရန် သင့်/ မသင့် လွှတ်တော်၏ ဆန္ဒရယူပါမယ်။ ၎င်းအဆိုကို လက်ခံဆွေးနွေးရန် လွှတ်တော်က သဘောတူပါသလားခင်ဗျား။

(သုံးကြိမ်တိုင်တိုင်မေးပါသည်။)

လွှတ်တော်ကသဘောတူပါသည်။)

အဆိုကို လက်ခံဆွေးနွေးရန် သဘောမတူသည့် ကိုယ်စားလှယ်ရှိပါသလား ခင်ဗျား။ အဆိုကို လက်ခံဆွေးနွေးရန် သဘောမတူတဲ့ ကိုယ်စားလှယ်မရှိတဲ့အတွက် ဦးအားမဲရဲ့ အဆိုကို လက်ခံဆွေးနွေးရန် လွှတ်တော်က သဘောတူကြောင်း ကြေညာပါတယ်။

မိုင်းခတ်မြို့နယ် မဲဆန္ဒနယ်အမှတ်(၂)မှ ဦးအားမဲက တင်သွင်းတဲ့ အဆိုကို ၂၀၁၉ ခုနှစ်၊ ဧပြီ လ ၃ ရက် (ဗုဒ္ဓဟူးနေ့)မှာ ဆွေးနွေးမှာဖြစ်ပါတယ်။ ဆွေးနွေးမယ့် လွှတ်တော် ကိုယ်စားလှယ်များအနေနဲ့ အစည်းအဝေးရပ်နားတဲ့အခါ ဒီကနေ့ ညနေ (၅)နာရီ နောက်ဆုံး ထားပြီး ပြည်နယ်လွှတ်တော်ရုံး၊ ဒုတိယညွှန်ကြားရေးမှူးချုပ်ထံ အမည်စာရင်း ပေးသွင်းဖို့ ဖြစ်ပါတယ်။

ဒုတိယအကြိမ်ရုမ်းပြည်နယ်လွှတ်တော် (၁၄)ကြိမ်မြောက်ပုံမှန်အစည်းအဝေး  
ဒုတိယနေ့(၃.၄.၂၀၁၉)ရက်နေ့တွင် အဆိုကို ပြည်နယ်လွှတ်တော်ကိုယ်စားလှယ်များက  
ဆွေးနွေးခြင်း

ဥက္ကဋ္ဌ။ အစီအစဉ် (၆)ဖြစ်ပါတယ်။ ဦးအားမဲ၊ မိုင်းခတ်မြို့နယ် မဲဆန္ဒနယ် အမှတ်(၂)၏ “ရုမ်းပြည်နယ်အတွင်း “ဘိန်း” စိုက်ပျိုးထုတ်လုပ်မှု လျော့နည်းပပျောက်ရေး အတွက် ထိရောက်သော စီမံကိန်းရေးဆွဲပြီး အကောင်အထည်ဖော် ဆောင်ရွက်စေရန်

ရှမ်းပြည်နယ်အစိုးရအဖွဲ့အား တိုက်တွန်းကြောင်း” အဆိုနှင့်စပ်လျဉ်း၍ ဆွေးနွေးရန် လွှတ်တော်ကိုယ်စားလှယ်(၂)ဦးက အမည်စာရင်းပေးသွင်းထားပါတယ်။

ပထမဦးစွာ ကျိုင်းတုံမြို့နယ် မဲဆန္ဒနယ်အမှတ်(၂)မှ ဒေါက်တာဝဏ္ဏစိုးက အဆိုကို ဆွေးနွေးဖို့ ဖြစ်ပါတယ်။

ဒေါက်တာဝဏ္ဏစိုး၊ ကျိုင်းတုံမြို့နယ် မဲဆန္ဒနယ်အမှတ်(၂)။ ကျက်သရေ မင်္ဂလာ အဖြာဖြာနဲ့ ပြည့်စုံတဲ့ နေ့လယ်ခင်းအချိန်အခါပါလို့ ဦးစွာနှုတ်ခွန်းဆက်သအပ်ပါတယ်ခင်ဗျား။ လေးစားအပ်ပါသော ရှမ်းပြည်နယ်လွှတ်တော်ဥက္ကဋ္ဌကြီးနှင့်တကွ ဒုတိယဥက္ကဋ္ဌ၊ ရှမ်းပြည်နယ် အစိုးရအဖွဲ့ဝင် ဝန်ကြီးချုပ်နှင့်ဝန်ကြီးများ၊ ရှမ်းပြည်နယ် တရားလွှတ်တော် တရားသူကြီးချုပ်၊ ရှမ်းပြည်နယ်ဥပဒေချုပ်၊ ရှမ်းပြည်နယ်စာရင်းစစ်ချုပ်၊ ရှမ်းပြည်နယ်လွှတ်တော်ကိုယ်စားလှယ် များ၊ တပ်မတော်သား ပြည်နယ်လွှတ်တော်ကိုယ်စားလှယ်များ၊ လွှတ်တော်သို့ လေ့လာရေး လာကြသော ဖိတ်ကြားထားသောညွှန်သည်တော်ကြီးများအားလုံး ကိုယ်စိတ်နှစ်ပါး ရွှင်လန်း ချမ်းမြေ့ကြပါစေလို့ ဆုမွန်ကောင်းတောင်းရင်း ဂါရဝပြုနှုတ်ခွန်း ဆက်သအပ်ပါတယ်ခင်ဗျား။ ကျွန်တော်ကတော့ ရှမ်းပြည်နယ်(အရှေ့ပိုင်း)၊ ကျိုင်းတုံခရိုင်၊ ကျိုင်းတုံမြို့နယ် မဲဆန္ဒနယ် အမှတ်(၂)မှ ရှမ်းပြည်နယ်လွှတ်တော်ကိုယ်စားလှယ် ဒေါက်တာဝဏ္ဏစိုး ဖြစ်ပါတယ်ခင်ဗျား။

လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော့်အနေဖြင့် မိုင်းခတ်မြို့နယ် မဲဆန္ဒနယ်အမှတ်(၂)မှ ဦးအားမဲ၏ အဆိုဖြစ်သည့် “ရှမ်းပြည်နယ်အတွင်း “ဘိန်း” စိုက်ပျိုး ထုတ်လုပ်မှု လျော့နည်းပပျောက်ရေးအတွက် ထိရောက်သော စီမံကိန်းရေးဆွဲပြီး အကောင် အထည်ဖော်ဆောင်ရွက်စေရန် ရှမ်းပြည်နယ်အစိုးရအဖွဲ့အားတိုက်တွန်းကြောင်း” အဆိုကို ထောက်ခံဆွေးနွေးသွားမှာ ဖြစ်ပါတယ်။

ယနေ့ ရှမ်းပြည်နယ်ရဲ့အဓိကပြဿနာများတွင် ဒီဘိန်းနှင့် မူးယစ်ဆေးဝါးပြဿနာ ဟာ ထိပ်ဆုံးရောက်နေတဲ့ ပြဿနာတစ်ရပ်ဖြစ်ပါတယ်။ နိုင်ငံတော်၏ အတိုင်ပင်ခံပုဂ္ဂိုလ် ရှမ်းပြည်နယ်(အရှေ့ပိုင်း)ကို လှည့်လည်စဉ် ရောက်ရှိရာ မြို့နယ်တိုင်းရဲ့ အဓိကပြဿနာ ဖြေရှင်းပေးရန် တင်ပြမှုမှာလည်း ဒီမူးယစ်ဆေးဝါးနှင့် ဘိန်းပြဿနာပဲဖြစ်ပါတယ်။ ဒီနေရာမှာ ကျွန်တော်အနေဖြင့် အဆိုရှင်ရဲ့ တင်ပြချက်အရ ဘိန်းပြဿနာကိုသာ အဓိက မီးမောင်းထိုး တင်ပြသွားမှာဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်ရဲ့တင်ပြမှုကို Power Point အသုံးပြု၍ ပူးတွဲတင်ပြ ခွင့်ပြုပါရန် မေတ္တာရပ်ခံအပ်ပါတယ်ခင်ဗျား။ ဘိန်းစိုက်ပျိုးထုတ်လုပ်မှုအခြေအနေကို တင်ပြရ မည်ဆိုလျှင် ၂၀၁၉ ခုနှစ်၊ ဇန်နဝါရီလ ၁၀ ရက်နေ့ UNODC ၏ report အရ ဘိန်းစိုက်

ဧရိယာမှာ ရှမ်းပြည်နယ် (တောင်ပိုင်း)တွင် (၃၈%)၊ ရှမ်းပြည်နယ် (အရှေ့ပိုင်း)တွင် (၂၇%)၊ ရှမ်းပြည်နယ်(မြောက်ပိုင်း)တွင် (၂၃%)၊ ကချင်ပြည်နယ်တွင် (၉%)၊ ချင်းပြည်နယ်နှင့် ကယားပြည်နယ်တွင် (၃%)ရှိကြောင်း သိရှိရပါတယ်။

ဘိန်းစိုက်ပျိုးထုတ်လုပ်မှု အထိုက်အလျောက်ကျဆင်းသွားပေမဲ့ UNODC ၏ ၂၀၁၈ ခုနှစ်၊ ဒီဇင်ဘာလ ၃၀ ရက်နေ့ report အရ ရှမ်းပြည်နယ်(မြောက်ပိုင်း)မှာ (၇%)၊ ရှမ်းပြည်နယ်(အရှေ့ပိုင်း)တွင် (၈%)၊ ရှမ်းပြည်နယ်(တောင်ပိုင်း)တွင် (၁၇%)၊ ကချင်ပြည်နယ်တွင် (၁၅%)ကျဆင်းသွားကြောင်းနှင့် ချင်းပြည်နယ်နှင့် ကယားပြည်နယ်မှာတော့ SURVEY ကောက်ထားခြင်းမရှိကြောင်း သိရှိရပါတယ်။

မူးယစ်ဆေးဝါးတိုက်ဖျက်ရေးဗဟိုနှင့် UNODC တို့၏ ရှမ်းပြည်နယ်တွင် ပြုလုပ်သည့် Evidence for Enhancing Resilience to Poppy Cultivation in Shan State Myanmar ဆိုတဲ့ သုတေသနစာတမ်းအရ ဘိန်းစိုက်ဧရိယာမှာရှိတဲ့ တောင်သူတွေနဲ့ ဘိန်းမစိုက်တဲ့ ဧရိယာမှာရှိတဲ့ တောင်သူတွေနှင့် နယ်မြေအခြေအနေမှာ သူတို့ရဲ့ဘဝတို့ကို နှိုင်းယှဉ်ကြည့်တဲ့အခါမှာ ဘိန်းစိုက်တောင်သူတို့မှာ -

- (၁) အသိဉာဏ်နည်းပါးခြင်း၊
- (၂) မိသားစုစားဝတ်နေရေး ငွေရှာဖွေရာမှာ ဘိန်းစိုက်ပျိုးမှုက ပိုမိုလွယ်ကူကြောင်း လက်ခံထားခြင်း၊
- (၃) ခရီးလမ်းပန်းဆက်သွယ်ရေးနှင့် ဆက်သွယ်ရေးလမ်းကြောင်းခက်ခဲခြင်း၊
- (၄) သန့်ရှင်းသော သောက်သုံးရေရရှိခြင်းမရှိခြင်း၊
- (၅) အခြားသီးနှံများ စိုက်ပျိုးသော်လည်း သွားရောက်ရောင်းချရန်ခက်ခဲခြင်းစသည့် အချက်အလက်များကို တွေ့ရှိရပါတယ်။

ဥက္ကဋ္ဌကြီးခင်ဗျား။ အထက်ပါအချက်အလက်များကို ဖြေရှင်းပေးခြင်းဖြင့်ဘိန်းစိုက်ပျိုးဧရိယာ(၀%)ထိ ကျဆင်းသွားခြင်းကို လက်တွေ့သာဓကအနေဖြင့် ထုတ်နုတ်ပြရမယ်ဆိုရင် ကျွန်တော်တို့ရဲ့ ကျိုင်းတုံဒေသ တောင်ပေါ်(၅)အုပ်စုဟာ ဝေးလံခေါင်သီပြီးတော့ ဘိန်းစိုက်ပျိုးမှု အများဆုံးဖြစ်ခဲ့ပါတယ်။ ဒီဒေသမှာ ဒီဇင်ဘာ (၁၇)ရက်နေ့မှစပြီးတော့ လူးဇင်းပတ်နိုင်ငံနှင့် ကျေးလက်ဖွံ့ဖြိုးရေးဦးစီးဌာနတို့ MOU ထိုးပြီး Eastern Shan Rural Development and inclusion Project ဆိုပြီးတော့ လုပ်ငန်းတစ်ခုကို (၅)နှစ် စီမံကိန်းဖြင့် တောင်ပေါ် (၅)အုပ်စု၊ ကျေးရွာ (၇၁)ရွာ၊ လူဦးရေ (၁၁၀၀၀)အတွက် ယူရို(၁၀)သန်း၊ မြန်မာငွေကျပ်သန်းပေါင်း (၁၇၀၀၀)တိတိကို ကုန်ကျခံလုပ်ဆောင်ပေးတဲ့နေရာမှာ အဓိကကတော့ ကျေးရွာချင်းဆက်

လမ်းများ ( ၄၂ ) ကီလိုကို ဖောက်ပေးဖို့ အစီအစဉ်ရှိပါတယ်။ နောက်တစ်ဖန် ကျေးရွာ ရေကောင်းရေသန့်ရရှိဖို့နှင့် ရေလှောင်ကန် တည်ဆောက်ပေးတယ်။ ကျောင်းများတွင် တစ်ကိုယ်ရေသန့်ရှင်းဖို့ လက်ဆေးစင်များတည်ဆောက်ပေးတယ်။ မွေးမြူရေးအတွက်သော် လည်းကောင်း၊ စိုက်ပျိုးရေးအတွက်သော်လည်းကောင်း၊ ပန်းရံအလုပ်၊ ရေပိုက်သွယ်ခြင်း အလုပ်၊ အသိပညာနည်းပါးခြင်းကိုလျော့ချရန် ကျောင်းပြင်ပပညာရေးကို လုပ်ဆောင်ပေး လျက်ရှိရာ တစ်နှစ်အတွင်းမှာ ဘိန်းအထူးစိုက်ပျိုးရေး ဇန်နဝါရီလကစ၍ ဘိန်းကင်းစင်ဇန်နဝါရီလ အထိ ရောက်ရှိ သွားပြီဖြစ်ပါတယ်။ ဒါကြောင့် ရှမ်းပြည်နယ်အစိုးရအနေဖြင့်လည်း Community Development လုပ်ဆောင်ပေးနေသော ပြင်ပမှ Grant များရယူပေးနိုင်ပါရန် ကြိုးစားပေးဖို့လည်း မေတ္တာရပ် ခံအပ်ပါတယ်။

ယနေ့ ကျွန်တော်တင်ပြသွားတဲ့ မိုင်းငွန်း- မိုင်းကိုင်လမ်းလေးပါ။ အဲ့ဒီဒေသမှာဆိုရင် လည်း ခရီးလမ်းပန်းဆက်သွယ်ရေး လူသူအရောက်အပေါက်နည်းတဲ့နေရာဖြစ်လို့ ဘိန်း စိုက်ပျိုးမှုမှာ အထူးဖြစ်ထွန်းနေတဲ့အတွက် မိုင်းငွန်း- မိုင်းကိုင်လမ်းကို ကျွန်တော့်အနေနဲ့ တောင်းရခြင်း ဖြစ်ပါတယ်။ အဆိုရှင်နဲ့ ကျွန်တော်တို့ ဒီမှာထိုင်နေတဲ့ တစ်တန်းလုံးဟာ Golden Triangle ဆိုတဲ့ နာမည်ဆိုးနဲ့ကျော်ကြားခဲ့ရတဲ့ အရပ်ဒေသမှလာကြတဲ့ ကိုယ်စားလှယ် တော်ကြီးများ ဖြစ်ကြပါတယ်။ ဘိန်းစိုက်တောင်သူများ၏ ဘဝတွေမှာ အဆိုရှင်တင်ပြသလို ရုန်းလေနစ်လေဘဝမှာသာရှိနေပြီး လုံးပါးပါးလျက်ရှိပါတယ်။ ဒါကြောင့် သူတို့ဘဝတွေ စိုစို ပြေပြေနဲ့ သာယာလှပဖို့အတွက် အဆိုရှင် ဦးအားမဲရဲ့ အဆိုကို လှိုက်လှိုက်လဲ့လဲ့ထောက်ခံ ကြောင်းတင်ပြရင်း နိဂုံးချုပ်အပ်ပါတယ်။ အားလုံးကို ကျေးဇူးတင်ရှိပါတယ်။

**ဥက္ကဋ္ဌ။** ဆက်လက်ပြီး မိုင်းပျဉ်းမြို့နယ် မဲဆန္ဒနယ်အမှတ်(၂)မှ ဦးစိုင်းလှဝင်းက အဆိုကို ဆွေးနွေးဖို့ ဖြစ်ပါတယ်။

**ဦးစိုင်းလှဝင်း၊ မိုင်းပျဉ်းမြို့နယ် မဲဆန္ဒနယ်အမှတ်(၂)။** လေးစားအပ်ပါသော လွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များအားလုံး နေ့လယ်ခင်းမင်္ဂလာ အပေါင်းနှင့် ခညောင်းပါစေလို့ ဆုမွန်ကောင်းတောင်းပေးအပ်ပါတယ်။ ကျွန်တော်ကတော့ မိုင်းပျဉ်းမြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးစိုင်းလှဝင်း ဖြစ်ပါတယ်။ မိုင်းခတ်မြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအားမဲ၏ “ရှမ်းပြည်နယ်အတွင်း“ဘိန်း”စိုက်ပျိုးထုတ်လုပ်မှု လျော့နည်းပပျောက်ရေးအတွက် ထိရောက်သောစီမံကိန်းရေးဆွဲပြီး အကောင်အထည်ဖော်ဆောင်ရွက်စေရန် ရှမ်းပြည်နယ်

အစိုးရအဖွဲ့အား တိုက်တွန်းကြောင်း” အဆိုအား ထောက်ခံဆွေးနွေး တင်ပြသွားမှာ ဖြစ်ပါတယ်။

လွှတ်တော်ဥက္ကဋ္ဌကြီးခင်ဗျား။ ကျွန်တော်တို့ ပြည်ထောင်စုသမ္မတမြန်မာနိုင်ငံမပေါ်ပေါက်မီ အင်္ဂလိပ်ကိုလိုနီအုပ်ချုပ်သည့် ခေတ်ကာလအချိန်တွင် ရှမ်းပြည်နယ်အတွင်း “ဘိန်း” အား တရားဝင် စိုက်ပျိုးထုတ်လုပ်ရောင်းချခွင့်ပြုခဲ့ကြောင်း လေ့လာတွေ့ရှိခဲ့ရပါတယ်။ လူနေမြို့ရွာများတွင် ဘိန်းရှူခန်းများ လိုင်စင်ဖြင့် တရားဝင်ဖွင့်လှစ်ခွင့်ပြုခဲ့ကြောင်းကိုလည်း လေ့လာသိရှိခဲ့ရပါတယ်။ အဆိုပါစနစ်ဆိုးအကျိုးဆက်များကြောင့် ရှမ်းပြည်နယ်တစ်ခွင်လုံး အထူးသဖြင့် ရှမ်းပြည်နယ်(အရှေ့ပိုင်း)သည် မြေပြန့်နည်းပါးပြီး တောင်ကုန်း၊ တောင်တန်းများသည့်ဒေသဖြစ်ရာ အခြားသီးနှံစိုက်ပျိုးမှု၊ ဝမ်းစာဖူလုံမှုအခြေအနေများထက် ပိုမိုအကျိုးပြုသည့် ဘိန်းစိုက်ပျိုးခြင်းလုပ်ငန်းကို ဦးစားပေးစိုက်ပျိုးကြသည်ကို လေ့လာတွေ့ရှိရပါတယ်။

ယခုအခါ နိုင်ငံတော်အစိုးရသည် နိုင်ငံသားများကို လူညွန့်တုံးအန္တရာယ်ဖြစ်စေသည့် မူးယစ်ဆေးဝါးအမျိုးမျိုး စိုက်ပျိုး၊ ထုတ်လုပ်၊ ရောင်းဝယ်ခြင်းလုပ်ငန်းများကို အမျိုးသားရေးကိစ္စတစ်ရပ်အဖြစ် ဥပဒေပြဋ္ဌာန်းပြီး လုံးဝပျောက်စေရန် နည်းလမ်းမျိုးစုံဖြင့် ကာကွယ်တားဆီး ဆောင်ရွက်နေသည်ကို တွေ့ရှိရမှာဖြစ်ပါတယ်။ သို့ပါသော်လည်း ဘိန်းစိုက်ပျိုးထုတ်လုပ်သည့် တောင်သူများတို့သည် မိမိတို့မိသားစုနေရေးအတွက် အလုပ်အကိုင်အခွင့်အလမ်း ရှာဖွေလုပ်ကိုင်ခွင့် ရှားပါးသဖြင့် ဘဝလုံခြုံမှု လုံးဝမရှိဘဲ ခိုးကြောင်ခိုးဝှက်ဘဝဖြင့် ဘိန်းစိုက်ပျိုးရေးများကိုသာ မှီခိုအားထားလျက်ရှိနေတာကိုလည်း ယခုထက်တိုင်ရှိနေပြီးတော့ လေ့လာတွေ့ရှိရပါတယ်။

နိုင်ငံတော်အစိုးရမှာလည်း ဘိန်းစိုက်ပျိုးထုတ်လုပ်မှု လုံးဝပျောက်ရန် နိုင်ငံတကာနှင့် ပူးပေါင်းပြီး ဘိန်းအစားထိုး စိုက်ပျိုးမွေးမြူရေးလုပ်ငန်းများ၊ ဘိန်းစိုက်တောင်သူများအား ကူညီပံ့ပိုးပေးနေသည်ကိုလည်း လေ့လာတွေ့ရှိရပါတယ်။ သို့သော် နိုင်ငံတော်၏ ကူညီပံ့ပိုးမှုများရရှိသည့် ဘိန်းစိုက်တောင်သူများ၊ စားဝတ်နေရေးပြေလည်ကြသော်လည်း ကူညီမှုမရရှိကြသေးသည့် ဘိန်းစိုက်တောင်သူအများကြီး ကျန်ရှိနေပါတယ်။ အခြားအလုပ်အကိုင်အခွင့်အလမ်းမရှိသေးသဖြင့် ဘိန်းကိုသာစိုက်ပျိုးထုတ်လုပ်ရောင်းချနေသည်ကိုလည်းလေ့လာတွေ့ရှိရပါတယ်။

ဥက္ကဋ္ဌကြီးခင်ဗျား။ အဆိုပါ နိုင်ငံတော်အတွင်း ဘိန်းစိုက်ပျိုးထုတ်လုပ်ရေးလုပ်ငန်း လုံးဝပျောက်သွားစေရန် ဘိန်းစိုက်တောင်သူတစ်ရပ်လုံးအား အလုပ်အကိုင်အခွင့်အလမ်း တစ်ရပ်ဖြင့် ဘိန်းအစားထိုးလုပ်ငန်းများနှင့် အခြားလိုအပ်မှုများ အပြည့်အဝပံ့ပိုးကူညီ

ဆောင်ရွက်ပေးနိုင်ရန် အထူးလိုအပ်ပါကြောင်း လေ့လာသုံးသပ် အကြံပြုအပ်ပါတယ်။ သို့ဖြစ်ပါ၍ မိုင်းခတ်မြို့နယ် မဲဆန္ဒနယ်အမှတ်(၂) လွှတ်တော်ကိုယ်စားလှယ် ဦးအားမဲ၏ “ရှမ်းပြည်နယ်အတွင်း“ဘိန်း”စိုက်ပျိုးထုတ်လုပ်မှု လျော့နည်းပပျောက်ရေးအတွက် ထိရောက်သော စီမံကိန်းရေးဆွဲပြီး အကောင်အထည်ဖော်ဆောင်ရွက်စေရန် ရှမ်းပြည်နယ်အစိုးရ အဖွဲ့အား တိုက်တွန်းကြောင်း” အဆိုအား ထောက်ခံဆွေးနွေးရင်း နိဂုံးချုပ်အပ်ပါတယ်။ အားလုံးကို ကျေးဇူးတင်ပါတယ်။

အဆိုနှင့်စပ်လျဉ်း၍ ရှမ်းပြည်နယ်အစိုးရအဖွဲ့ဝင် ဝန်ကြီးမှ ဆွေးနွေးရှင်းလင်းခြင်းနှင့် လွှတ်တော်၏ အဆုံးအဖြတ်ရယူခြင်း။

**ဥက္ကဋ္ဌ။** ပြည်နယ်လွှတ်တော်ကိုယ်စားလှယ်များ ခင်ဗျား။ မိုင်းခတ်မြို့နယ် မဲဆန္ဒနယ်အမှတ်(၂)မှ ဦးအားမဲတင်သွင်းသောအဆိုနှင့်စပ်လျဉ်းပြီး လွှတ်တော်ကိုယ်စားလှယ် (၂)ဦးက ထောက်ခံဆွေးနွေးသွားပါတယ်။ ယခု ၂၀၁၃ ခုနှစ်၊ ရှမ်းပြည်နယ်လွှတ်တော်ဆိုင်ရာ နည်းဥပဒေ ၁၂၅ နည်းဥပဒေခွဲ(င)အရ သက်ဆိုင်ရာ ပြည်နယ်အဆင့်အဖွဲ့အစည်းဝင်က ပြန်လည်ရှင်းလင်းဆွေးနွေးဖို့ ဖြစ်ပါတယ်။

**ဗိုလ်မှူးကြီးလှဦး၊ လုံခြုံရေးနှင့် နယ်စပ်ရေးရာဝန်ကြီး။** လေးစားအပ်ပါသော ရှမ်းပြည်နယ်လွှတ်တော်ဥက္ကဋ္ဌကြီးနှင့်တကွ လွှတ်တော်ကိုယ်စားလှယ်များ၊ လေ့လာတက်ရောက်ပါသော ဧည့်သည်တော်များအားလုံး ကိုယ်စိတ်နှစ်ပါး ကျန်းမာချမ်းသာပါစေကြောင်း ပထမဦးစွာ နှုတ်ခွန်းဆက်သအပ်ပါတယ်။ ကျွန်တော့်အနေနဲ့ မိုင်းခတ်မြို့နယ် မဲဆန္ဒနယ်အမှတ်(၂)မှ ပြည်နယ်လွှတ်တော်ကိုယ်စားလှယ် ဦးအားမဲတင်သွင်းတဲ့ “ရှမ်းပြည်နယ်အတွင်း “ဘိန်း” စိုက်ပျိုးထုတ်လုပ်မှု လျော့နည်းပပျောက်ရေးအတွက် ထိရောက်သော စီမံကိန်းရေးဆွဲပြီး အကောင်အထည်ဖော်ဆောင်ရွက်စေရန် ရှမ်းပြည်နယ်အစိုးရအဖွဲ့အား တိုက်တွန်းကြောင်း” အဆိုကို တင်သွင်းလာမှုနှင့် ပတ်သက်၍ ၎င်းအဆိုဟာ ပြည်ထောင်စုအစိုးရအဖွဲ့ရုံး၏ ၃- ၁- ၂၀၁၉ ရက်စွဲပါစာအမှတ်၊ ၂၀ / ၃၆၆ (၁- ပသ)/ အဖရ(၂၀၁၉) ဖြင့်ပေးပို့ထားသည့် ဒုတိယအကြိမ် ပြည်သူ့လွှတ်တော် (၁၁)ကြိမ်မြောက် ပုံမှန်အစည်းအဝေးတွင် ပဲခူးတိုင်းဒေသကြီး၊ ပန်းတောင်းမြို့နယ်၊ ပြည်သူ့လွှတ်တော်ကိုယ်စားလှယ် ဒေါ်ခင်နှင်းသစ်၏ အဆိုဖြစ်သည့် “မြန်မာနိုင်ငံရှိ ဘိန်းအများဆုံးစိုက်ပျိုးရေးဒေသများတွင် စဉ်ဆက်မပြတ် ဖွံ့ဖြိုးရန်အတွက် အစိုးရပူးပေါင်းဆောင်ရွက်မှုဖြင့် ပုဂ္ဂလိကလုပ်ငန်းရှင်များအား ဖိတ်ခေါ်ပြီး ဘိန်းအစားထိုးစီမံကိန်းများ စနစ်တကျဆောင်ရွက်ရန် ပြည်ထောင်စုအစိုးရအား တိုက်တွန်း



ကြောင်း” အဆိုနှင့် အဓိပ္ပါယ်တူညီမှုရှိကြောင်း စိစစ်တွေ့ရှိရပါတယ်။ ပန်းတောင်းမြို့နယ်၊ ပြည်သူ့လွှတ်တော်ကိုယ်စားလှယ် ဒေါ်ခင်နှင်းသစ်၏ အဆိုနှင့်ပတ်သက်၍ ရှမ်းပြည်နယ် အစိုးရအဖွဲ့၏ ၁၆- ၁- ၂၀၁၉ ရက်စွဲပါ စာအမှတ်၊ ၆၀၅/ ၆-၃၆၂/ အစရ(ရှမ်း)ဖြင့် နယ်စပ် ရေးရာဝန်ကြီးဌာနသို့ အဆိုရှင်းလင်းဖြေကြားချက် ပေးပို့ထားပြီးဖြစ်ပြီး သက်ဆိုင်ရာ ဝန်ကြီး ဌာနမှလည်း ပြည်ထောင်စုလွှတ်တော်သို့ ဆက်လက်ရှင်းလင်းပြောကြားရန် စီစဉ်ဆောင်ရွက် လျက်ရှိပါတယ်။

ရှမ်းပြည်နယ်လွှတ်တော်ဆိုင်ရာ နည်းဥပဒေ (၁၁၆)၊ နည်းဥပဒေခွဲ (ခ)တွင် “ရှမ်း ပြည်နယ်အဆင့် အစိုးရဌာန၊ အစိုးရအဖွဲ့အစည်း သို့မဟုတ် အခြားအဖွဲ့အစည်းများနှင့် စပ်လျဉ်းသောကိစ္စ”ဟု ပြဋ္ဌာန်းထားပြီးဖြစ်ရာ ယခု မိုင်းခတ်မြို့နယ် မဲဆန္ဒနယ်အမှတ်(၂)၊ ပြည်နယ်လွှတ်တော်ကိုယ်စားလှယ် ဦးအားမဲမှတင်သွင်းသည့် “ရှမ်းပြည်နယ်အတွင်း “ဘိန်း” စိုက်ပျိုးထုတ်လုပ်မှု လျော့နည်းပပျောက်ရေးအတွက် ထိရောက်သော စီမံကိန်းရေးဆွဲပြီး အကောင်အထည်ဖော်ဆောင်ရွက်စေရန် ရှမ်းပြည်နယ်အစိုးရအဖွဲ့အား တိုက်တွန်းကြောင်း” အဆိုဟာ ပြည်ထောင်စုအဆင့်တွင် ရှင်းလင်းဆွေးနွေးရန် ဆောင်ရွက်နေပါသောကြောင့် အဆိုအား မှတ်တမ်းတင်ပေးနိုင်ပါရန် လွှတ်တော်ဥက္ကဋ္ဌကြီးမှတစ်ဆင့် ဖြေကြားတင်ပြ အပ်ပါတယ်။ အားလုံးကို ကျေးဇူးတင်ပါတယ်။

ဥက္ကဋ္ဌ။ ပြည်နယ်လွှတ်တော်ကိုယ်စားလှယ်များ ခင်ဗျား။ သက်ဆိုင်ရာ ပြည်နယ်အဆင့်အဖွဲ့အစည်းဝင်က ပြန်လည်ရှင်းလင်းဆွေးနွေးတဲ့နေရာမှာ ဒီအဆိုဟာ ပြည်ထောင်စုအဆင့်မှာ ဆောင်ရွက်နေတဲ့ အဆိုဖြစ်တယ်လို့ အကြောင်းပြပြီးတော့မှ ဒီအဆိုဟာ မှတ်တမ်းတင်အဆင့်လောက်ပဲထားသင့်တယ်လို့ ပြန်လည်ဖြေကြားသွားတာကို တွေ့ရှိရပါတယ်။ ဒါကြောင့် ၂၀၁၃ ခုနှစ်၊ ရှမ်းပြည်နယ်လွှတ်တော်ဆိုင်ရာနည်းဥပဒေ ၁၂၅၊ နည်းဥပဒေခွဲ (စ)နဲ့ (ဆ)အရ အဆိုတင်သွင်းသော လွှတ်တော်ကိုယ်စားလှယ်က နောက် တစ်ကြိမ် ပြန်လည်ဆွေးနွေးနိုင်ပါတယ်။

ဦးအားမဲ၊ မိုင်းခတ်မြို့နယ် မဲဆန္ဒနယ်အမှတ်(၂)။ ဒီနေ့ ကျွန်တော် တင်သွင်းသော အဆိုကို ရှမ်းပြည်နယ်အစိုးရအဖွဲ့ဝင် ဝန်ကြီးက ရှင်းလင်းဖြေကြားပေးတာကို အထူးပဲ ကျေးဇူးတင်ရှိပါတယ်။ ဒါ့အပြင် ကျိုင်းတုံမြို့နယ် မဲဆန္ဒနယ်အမှတ်(၂)မှ ဒေါက်တာဝဏ္ဏစိုး ကိုလည်း အချက်အလက်ပြည့်ပြည့်စုံစုံနဲ့ ထောက်ခံဆွေးနွေးသွားတာကိုလည်း ကျေးဇူးတင် ပါတယ်။ ထို့အပြင် မိုင်းပျဉ်းမြို့နယ် မဲဆန္ဒနယ်အမှတ်(၂)မှ ဦးစိုင်းလှဝင်းကလည်း တတ်နိုင် သလောက် ထောက်ခံဆွေးနွေးပေးတဲ့အတွက် ကျေးဇူးအထူးတင်ရှိကြောင်း ဒီကနေ့ ဂါရဝပြု

အပ်ပါတယ်။ ကျန်တဲ့ကိစ္စကိုတော့ ကျွန်တော်အထွေအထူးမပြောတော့ပါဘူး။ အားလုံးသိတဲ့ အတိုင်းပါပဲ။ ကျွန်တော်တို့ ရှမ်းပြည်နယ်ရဲ့ အနေအထားဟာ ခုနက ဒေါက်တာဝဏ္ဏစိုး ဆွေးနွေးသွားသလိုပါပဲ။ ကျွန်တော်တို့ မြန်မာနိုင်ငံဟာ နေရာအနှံ့အပြားမှာ ဘိန်းကို စိုက်ပျိုး ထုတ်လုပ်နေတာမဟုတ်ပါဘူး။ ရှမ်းပြည်နယ်၊ ကချင်ပြည်နယ်နှင့် ကယားပြည်နယ်တို့မှာပဲ အဓိကစိုက်ပျိုးထုတ်လုပ်နေပြီး ဒါကိုကမ္ဘာ့အလယ်မှာ ဘိန်းစိုက်ပျိုးထုတ်လုပ်မှု ဒုတိယအများ ဆုံးနိုင်ငံဆိုပြီး နာမည်ဆိုးနဲ့ ကျော်ကြားနေတဲ့ နိုင်ငံဖြစ်ပါတယ်။ ဒါ့အပြင် ဒီမှာရောက်ရှိနေတဲ့ ကိုယ်စားလှယ်များလည်း ကိုယ့်ရှမ်းပြည်နယ်အတွင်းမှာ ဒီလိုနာမည်ဆိုးနဲ့ ကျော်ကြားနေတဲ့ ဟာတွေကို ရှမ်းပြည်နယ်မှာရှိတဲ့ မြို့နယ်အသီးသီးကရောက်ရှိတဲ့ ကိုယ်စားလှယ်အားလုံး အသိပဲဖြစ်ပါတယ်။ အခု ဒီအဆိုနဲ့ပတ်သက်ပြီးတော့ ရှမ်းပြည်နယ်လွှတ်တော်ရဲ့ သဘော ဆန္ဒကို ကျွန်တော်ရိုသေလေးစားစွာဖြင့် ခံယူလိုပါတယ်။ ကျေးဇူးတင်ပါတယ် ခင်ဗျား။

**ဥက္ကဋ္ဌ။** ဆန္ဒကို ကျွန်တော်မကြားလိုက်ဘူး။ နောက်တစ်ခါ ပြန်လည်ပြီးတော့မှ တင်ပြပေး စေလိုပါတယ်။

**ဦးအားမဲ၊ မိုင်းခတ်မြို့နယ် မဲဆန္ဒနယ်အမှတ်(၂)။** ပြည်နယ်လွှတ်တော် ဥက္ကဋ္ဌကြီး ခင်ဗျား။ ကျွန်တော် ကိုယ်စားလှယ်တွေရဲ့ အဆုံးအဖြတ်ကိုပဲ ခံယူပါမယ်။

**ဥက္ကဋ္ဌ။** ပြည်နယ်လွှတ်တော်ကိုယ်စားလှယ်များ ခင်ဗျား။ အဆိုတင်သွင်းသည့် လွှတ်တော်ကိုယ်စားလှယ်က ၎င်းရဲ့ အဆိုကို အတည်ပြုဖို့အတွက် လွှတ်တော်ရဲ့ ဆန္ဒခံယူ လိုပါကြောင်း တင်ပြလာပါတယ်။ ဒါကြောင့် လွှတ်တော်ရဲ့ အဆုံးအဖြတ်ကို ရယူမှာ ဖြစ်ပါတယ်။ ၂၀၁၃ ခုနှစ်၊ ရှမ်းပြည်နယ်လွှတ်တော်ဆိုင်ရာနည်းဥပဒေ ၃၇၊ နည်းဥပဒေခွဲ(က) အရ အစည်းအဝေးသို့ တက်ရောက်၍ ဆန္ဒမဲပေးသည့် လွှတ်တော်ကိုယ်စားလှယ်များ၏ များရာဆန္ဒမဲဖြင့်သာ ဆုံးဖြတ်ရမှာ ဖြစ်ပါတယ်။ ဒီနေရာမှာ စက်ခလုတ်အသုံးပြုပြီး ဆန္ဒမဲ ပေးတဲ့စနစ်ကို ကျင့်သုံးသွားမှာ ဖြစ်ပါတယ်။ ကျွန်တော် ပြောနေကျအတိုင်းပါပဲ။ ကျွန်တော့် အနေနဲ့ ဆန္ဒမဲပေးနိုင်ကြပါပြီလို့ ပြောတဲ့အခါကျမှ ဆန္ဒမဲပေးကြဖို့ သတိပြုစေလိုပါတယ်။ မိုင်းခတ်မြို့နယ် မဲဆန္ဒနယ်အမှတ်(၂)မှ ဦးအားမဲ တင်သွင်းသော အဆိုကို အတည်ပြုရန် သဘောတူပါက ထောက်ခံဆန္ဒမဲပေး၍ အဆိုကို အတည်ပြုရန် သဘောမတူပါက ကန့်ကွက် ဆန္ဒမဲပေးရန် ဖြစ်ပါတယ်။ ထောက်ခံမဲများပါက အဆိုသည် အတည်ဖြစ်ပြီး ကန့်ကွက်မဲများ ပါက အဆိုသည် ပြည်နယ်အဖွဲ့အစည်းဝင် မှတ်ချက်ပြုသည့်အတိုင်း အဆိုကို မှတ်တမ်းတင် မှာ ဖြစ်ပါတယ်။ ယခု ဆန္ဒမဲပေးနိုင်ကြပါပြီ။

ထောက်ခံဆန္ဒမဲ (၁၀၂)မဲ၊ ကြားနေမဲ(၇)မဲ၊ ကန့်ကွက်မဲ (၂၀)မဲ၊ မဲမပေးသူမရှိဘူး။  
ပြည်နယ်လွှတ်တော်ကိုယ်စားလှယ်များ ခင်ဗျား။ ထောက်ခံဆန္ဒမဲများသည့်အတွက် ဦးအားမဲ  
တင်သွင်းသော အဆိုကို အတည်ပြုကြောင်း ကြေညာပါတယ်။